

दानापुर-मनेर पथ का निर्माण एक सप्ताह में

पटना | हिन्दुस्तान ब्यूरो

अगले सात दिनों के भीतर सूबे में 1061 करोड़ की सड़क परियोजनाओं पर काम शुरू हो जाएगा। इसमें राजधानी से सटे दानापुर-मनेर पथ के निर्माण के अलावा मुंगेर में बने रेल पुल के एप्रोच रोड का काम शामिल है। साथ ही आरा-मोहनिया रोड और एनएच 107 मधेपुरा-पूर्णिया का भी कार्यारम्भ हो जाएगा।

पथ निर्माण मंत्री नंद किशोर यादव ने कहा कि 15 से 21 जनवरी के बीच राज्य में सड़क निर्माण से संबंधित 1061 करोड़ की परियोजनाओं पर काम शुरू होगा। राष्ट्रीय राजमार्ग प्राधिकरण की चार महत्वपूर्ण योजनाओं के शुरू होने का लाभ बिहारवासियों को मिलेगा। 15 जनवरी को 30 किमी लंबी दानापुर-मनेर पथ का निर्माण कार्य शुरू हो जाएगा। 25 करोड़ 86 लाख की लागत से बनने वाली इस सड़क को छह महीने में तैयार कर लिया जाएगा। सड़क बनने के बाद तीन वर्षों तक इसके रखरखाव का जिम्मा संबंधित ठेकेदार के पास ही रहेगा। मंत्री ने कहा कि मुंगेर में रेल सह सड़क पुल में 14.51 किमी एप्रोच रोड बनाना है। 16 जनवरी को इसका निर्माण शुरू हो जाएगा। 227 करोड़ 77 लाख से बनने वाले इस एप्रोच रोड का निर्माण का ढाई साल में पूरा होगा।

लंबे समय से आरा-मोहनिया सड़क मरम्मत का काम भी अधर में था। 20 जनवरी को इस सड़क की मरम्मत का काम शुरू हो जाएगा। मंत्री ने कहा कि 71 करोड़ 67 लाख की लागत से 117 किमी लंबी इस सड़क के जीर्णोद्धार का

विकास

- मुंगेर में रेल पुल एप्रोच रोड व आरा-मोहनिया का कार्यारम्भ
- एनएच 107 मधेपुरा-पूर्णिया का कार्यारम्भ भी 21 जनवरी से

एक नजर में

25.86

करोड़ से दानापुर-मनेर पथ का कार्यारम्भ 15 जनवरी को

227.77

करोड़ से मुंगेर एप्रोच रोड का कार्यारम्भ 16 जनवरी से

71.67

करोड़ से आरा-मोहनिया का कार्यारम्भ 20 जनवरी को

736

करोड़ से एनएच 107 मधेपुरा-पूर्णिया का कार्यारम्भ 21 को

काम अगले छह माह में ही पूरा कर लिया जाएगा। आरा-मोहनिया को फोरलेन करने के लिए डीपीआर बनाने की प्रक्रिया शुरू कर दी गई है। मरम्मत के बाद सड़क के रखरखाव का जिम्मा ठेकेदार को तीन साल के लिए दिया गया है।

वहीं सीमांचल को छूने वाले एनएच 107 मधेपुरा-पूर्णिया का भी जीर्णोद्धार शुरू होगा। मंत्री ने कहा कि 736 करोड़ की लागत से 87.96 किमी लंबी सड़क के जीर्णोद्धार की शुरुआत 21 जनवरी को होगी। इस सड़क में 24 पुल-पुलिया होंगे, जिसमें तीन बड़े और 21 छोटे पुल हैं। इस सड़क का निर्माण दो साल के भीतर पूरा कर लिया जाएगा।